

மாண்புமிகு தமிழ்நாடு முதலமைச்சர் திரு.எடப்பாடி கே. பழனிசாமி அவர்கள் இன்று (15.3.2018) காவேரி நடுவர் மன்ற இறுதி ஆணையின்படியும், உச்சநீதிமன்றம் 16.2.2018 அன்று வழங்கிய தீர்ப்பின்படியும், காவேரி நடுவர் மன்ற இறுதி ஆணையை திறம்பட செயல்படுத்துவதற்கு, அனைத்து அதிகாரங்களும் கொண்ட காவேரி மேலாண்மை வாரியம் மற்றும் காவேரி நீர் முறைப்படுத்தும் குழு ஆகிய அமைப்புகளை ஆறு வார காலத்திற்குள் மத்திய அரசு அமைத்து, அவற்றை நடைமுறைக்கு கொண்டுவர வேண்டும் என்று வலியுறுத்தி தமிழ்நாடு சட்டமன்ற பேரவையில் அரசினர் தனித் தீர்மானத்தின் மீது ஆற்றிய உரை.

மாண்புமிகு பேரவைத் தலைவர் அவர்களே,

தமிழ்நாடு, கர்நாடகா, கேரளா மற்றும் புதுச்சேரி மாநிலங்களுக்கிடையே பல காலமாக இருந்துவந்த இப்பிரச்சனையில் மாநிலங்களுக்கிடையே பலமுறை பேச்சுவார்த்தை நடைபெற்றும், மத்திய அரசு தலையிடும் தீர்வு காண முடியவில்லை.

மதராஸ் மாகாணத்திற்கும், மைசூர் சமஸ்தானத்திற்கும் இடையே 1892 மற்றும் 1924ஆம் ஆண்டுகளில் ஏற்படுத்தப்பட்ட ஒப்பந்தங்கள், காவேரி நதிநீரில் தமிழ்நாட்டிற்கு உள்ள உரிமைகளை தெளிவாக்குகின்றன. இருப்பினும், 1924ஆம் ஆண்டைய மதராஸ்-மைசூர் ஒப்பந்தத்தை மீறும் வகையில், கர்நாடகம், 1960களின் பின்பகுதியிலும், 1970களின் தொடக்கத்திலும், காவேரி நதிநீரில் உரிமை உள்ள மாநிலங்களை கலந்து ஆலோசிக்காமலும், மத்திய அரசின் ஒப்புதல் இல்லாமலும், பல்வேறு அணைகளைக் கட்ட நடவடிக்கை எடுத்தது.

தமிழ்நாடு காவேரி நீர்ப் பாசன விளைபொருட்கள் விவசாயிகள் நல உரிமைப் பாதுகாப்புச் சங்கத்தினர் 1983-ல் உச்ச நீதிமன்றத்தில் ஒரு வழக்கு தொடர்ந்தனர். மாண்புமிகு புரட்சித் தலைவர் எம்.ஜி.ஆர். அவர்கள் 1986ஆம் ஆண்டு, காவேரி நடுவர் மன்றம் அமைக்கக் கோரி மத்திய அரசுக்கு கடிதம் எழுதினார்கள். அதனைத் தொடர்ந்து, தமிழ்நாடு அரசு 1986ல் அவ்வழக்கில் தன்னை இணைத்துக் கொண்டது. இவ்வழக்கில், உச்ச நீதிமன்றம் 4.5.1990 அன்று நடுவர் மன்றத்தை அமைக்க மத்திய அரசிற்கு உத்தரவிட்டது. இதனடிப்படையில், மத்திய அரசு 2.6.1990 அன்று காவேரி நடுவர் மன்றத்தை அமைத்து அதனை மத்திய அரசிதழில் வெளியிட்டது.

காவேரி நடுவர் மன்றம், 25.6.1991 அன்று ஓர் இடைக்கால ஆணையைப் பிறப்பித்தது. இதில், மேட்டுர் அணைக்கு ஆண்டொன்றுக்கு 205 டிஎம்சி அடி நீர் கிடைப்பதை உறுதி செய்யும் வகையில், கர்நாடகா அதன் நீர்த் தேக்கங்களிலிருந்து தண்ணீரைத் திறந்து விட வேண்டும் என ஆணையிட்டது. இதில் புதுச்சேரிக்கு 6 டிஎம்சி அடி போக தமிழ்நாட்டின் பங்கு 199 டிஎம்சி அடி ஆகும். மேலும், மாதாந்திர மற்றும் வாராந்திர அடிப்படையில் நீர் விடுவிக்கப்பட வேண்டும் என்றும், இறுதித் தீர்ப்பு அளிக்கப்படும் வரையில், இந்த இடைக்கால ஆணை நடைமுறையில் இருக்கும் என்றும், அந்த இடைக்கால ஆணையில் தெரிவிக்கப்பட்டிருந்தது.

இந்த இடைக்கால ஆணைக்கு எதிராக அவசரச் சட்டம் ஒன்றை கர்நாடக அரசு இயற்றியது. மேதகு குடியரசுத் தலைவர் அவர்கள், கர்நாடகா அரசின் அவசரச் சட்டம் குறித்து உச்ச நீதிமன்றத்தின் கருத்தை அளிக்கக் கோரினார். இதனை விசாரித்த உச்ச நீதிமன்றம், காவேரி நடுவர் மன்றம் பிறப்பித்த இடைக்கால ஆணை செல்லும் என்றும், அது மத்திய அரசிதழில் வெளியிடப்பட வேண்டும் என்றும், கர்நாடக அரசு இயற்றிய சட்டம் செல்லாது என்றும் 22.11.1991 அன்று தனது கருத்துரையை வழங்கியது. இதன் அடிப்படையில், 10.12.1991 அன்று காவேரி நடுவர் மன்றத்தின் இடைக்கால ஆணை மத்திய அரசிதழில் வெளியிடப்பட்டது.

இதற்கு பிறகு, காவேரி நடுவர் மன்றம் 16 ஆண்டுகள் விசாரணையை மேற்கொண்டு, 5.2.2007 அன்று அதன் இறுதி ஆணையை பிறப்பித்தது. காவேரி நடுவர் மன்றத்தின் இறுதி ஆணையின்படி, கர்நாடக அரசு, பில்லிகுண்டிலு நீரளவை நிலையத்தில் ஆண்டுக்கு 192 டிஎம்சி அடி நீரை, மாதாந்திர அடிப்படையில் வழங்க வேண்டும். இந்த இறுதி ஆணையை, திறம்பட செயல்படுத்தி மாநிலங்களுக்குரிய பங்கு நீரினை உரிய காலத்தில் வழங்குவதற்கு ஏதுவாக காவேரி மேலாண்மை வாரியம் மற்றும் காவேரி நீர் முறைப்படுத்தும் குழு ஆகியவற்றை அமைக்கவும் காவேரி நடுவர் மன்றம் பரிந்துரை செய்தது.

காவேரி நடுவர் மன்ற இறுதி ஆணையை எதிர்த்து, கர்நாடகா மற்றும் கேரளா மாநிலங்கள் உச்ச நீதிமன்றத்தில் சிவில் மேல்முறையீட்டு மனுக்களை

தாக்கல் செய்தன. காவேரி நடுவர் மன்ற இறுதி ஆணையில் உள்ள சில பகுதிகளை மேல் ஆய்வு செய்யக் கோரி தமிழ்நாடு அரசும் ஒரு சிவில் மேல்முறையீட்டு மனுவை தாக்கல் செய்தது.

மாண்புமிகு இதய தெய்வம் புரட்சித் தலைவி அம்மா அவர்கள் 2011-ல் ஆட்சி பொறுப்பேற்றவுடன், மத்திய அரசிதழில் காவிரி நடுவர் மன்றத்தின் இறுதித் தீர்ப்பு வெளியிடப்பட வேண்டும் என பாரதப் பிரதமர் அவர்களுக்கு பல்வேறு கடிதங்கள் வாயிலாகவும், கோரிக்கை மனுக்கள் வாயிலாகவும் இடையறா முயற்சிகளை மேற்கொண்டு வந்தார்கள். மாண்புமிகு இதய தெய்வம் புரட்சித் தலைவி அம்மா அவர்கள் மேற்கொண்ட சீரிய முயற்சியாலும், உச்ச நீதிமன்றத்தின் தலையீட்டாலும், காவேரி நடுவர் மன்ற இறுதி ஆணை 19.2.2013 அன்று மத்திய அரசிதழில் வெளியிடப்பட்டு நடைமுறைக்கு வந்தது.

காவேரி நடுவர் மன்ற இறுதி ஆணை மத்திய அரசின் அரசிதழில் வெளியிடப்பட்ட போதிலும், காவேரி மேலாண்மை வாரியம் மற்றும் காவேரி நீர் முறைப்படுத்தும் குழு ஆகிய அமைப்புகளை மத்திய அரசு அமைக்கவில்லை. எனவே, புரட்சித் தலைவி அம்மா அவர்களின் ஆணையின்படி காவேரி மேலாண்மை வாரியம் மற்றும் காவேரி நீர் முறைப்படுத்தும் குழு ஆகியவற்றை உடனடியாக அமைக்க மத்திய அரசுக்கு ஆணையிடக் கோரி இடைக்கால மனு ஒன்றை 18.3.2013 அன்று தமிழ்நாடு அரசு, உச்ச நீதிமன்றத்தில் தாக்கல் செய்தது. இந்த மனுவினை 10.5.2013 அன்று விசாரித்த உச்ச நீதிமன்றம், காவேரி மேலாண்மை வாரியம் அமைக்கப்படும் வரையில் ஒரு தற்காலிக ஏற்பாடாக காவேரி மேற்பார்வைக் குழு ஒன்றை அமைக்க மத்திய அரசுக்கு ஆணையிட்டது. இந்த ஆணையின்படி மேற்பார்வைக் குழுவினை மத்திய அரசு 22.5.2013 அன்று அமைத்தது.

மத்திய அரசு தற்காலிக ஏற்பாடாக மேற்பார்வைக் குழுவை அமைத்த போதிலும், காவேரி நடுவர் மன்ற இறுதித் தீர்ப்பினை முழுமையாக செயல்படுத்துவதற்கு, ஒரு நிரந்தர அமைப்பு வேண்டும் என்பதால், மாண்புமிகு இதய தெய்வம் புரட்சித் தலைவி அம்மா அவர்கள், மாண்புமிகு பாரதப் பிரதமர் அவர்களுக்கு பல கோரிக்கை மனுக்கள் மற்றும் கடிதங்கள் வாயிலாக காவேரி

மேலாண்மை வாரியம் மற்றும் காவேரி நீர் முறைப்படுத்தும் குழு ஆகியவற்றை அமைக்க தொடர்ந்து வலியுறுத்தி வந்தார்கள்.

இவை தவிர, மாண்புமிகு இதய தெய்வம் புரட்சித் தலைவி அம்மா அவர்கள் வழியில் நடக்கும் இந்த அரசு, கோரிக்கை மனுக்கள் மற்றும் கடிதங்கள் வாயிலாக இவ்விரு அமைப்புகளையும் விரைவில் அமைக்க வேண்டி மத்திய அரசை தொடர்ந்து வலியுறுத்தி வருகிறது. மேலும், 5.12.2014, 27.3.2015 மற்றும் 2.9.2016 ஆகிய தேதிகளில், காவேரி மேலாண்மை வாரியம் மற்றும் காவேரி நீர் முறைப்படுத்தும் குழு ஆகியவற்றை மத்திய அரசு உடனடியாக அமைக்க வேண்டும் என்று இம்மாமன்றத்தில் ஒருமனதாக தீர்மானங்கள் இயற்றப்பட்டு, மத்திய அரசுக்கு அனுப்பி வைக்கப்பட்டன. மேலும், சட்ட ரீதியான நடவடிக்கையும் மேற்கொள்ளப்பட்டு வந்தது. எனினும், மத்திய அரசு தமிழ்நாட்டின் கோரிக்கைகளுக்கு செவி சாய்க்கவில்லை.

மாநில அரசுகள் தாக்கல் செய்த மேல்முறையீட்டு மனுக்கள் விசாரணைக்கு உகந்ததா என்பது பற்றி உச்ச நீதிமன்றத்தில் எல்லா மாநிலங்களும் மத்திய அரசும் வாதிட்டன. உச்ச நீதிமன்றம், இம்மனுக்கள் உச்ச நீதிமன்றத்தில் விசாரணைக்கு உகந்தவை என தீர்ப்பளித்தது.

இந்த வழக்கு 20.9.2016 அன்று மீண்டும் விசாரணைக்கு வந்தபோது காவேரி மேலாண்மை வாரியத்தை 4 வார காலத்திற்குள் மத்திய அரசு அமைக்க வேண்டும் என உச்ச நீதிமன்றம் உத்தரவிட்டது. எனினும், மத்திய அரசு தாக்கல் செய்த மனுவினை விசாரித்த உச்ச நீதிமன்றம் 4.10.2016 அன்று இந்த உத்தரவை தள்ளி வைத்தது.

இதன் பின்னர், ஜூலை 2017 முதல் செப்டம்பர் 2017 வரை இறுதி கட்ட வாதங்கள் உச்ச நீதிமன்றத்தில் நடைபெற்றன. இதில், கர்நாடக அரசு 9 நாட்களும், கேரள அரசு 2 நாட்களும், தமிழ்நாடு அரசு 13 நாட்களும், புதுச்சேரி அரசு மற்றும் மத்திய அரசு தலா ஒரு நாடும் தங்கள் வாதங்களை எடுத்துரைத்தன. அனைத்து தரப்பு வாதங்களையும் கேட்டறிந்த உச்ச நீதிமன்றம், 20.9.2017 அன்று தீர்ப்பினை ஒத்திவைப்பதாக அறிவித்தது.

உச்ச நீதிமன்றம் 16.2.2018 அன்று வழங்கிய தீர்ப்பில், காவேரி நடுவர் மன்றத்தின் இறுதி ஆணையை செயல்படுத்துவதற்கு ஒரு திட்டத்தை மத்திய அரசு அமைக்க வேண்டும் என (பத்தி 403, பக்கங்கள் 456-457) குறிப்பிட்டுள்ளது. இதன் விவரம் வருமாறு:-

*“We have referred to the aforesaid passages as the award of the Tribunal has to be treated as decree of the Supreme Court. It is so stated in Section 6(2) to give teeth to the award passed by the Tribunal so that none of the States can raise objection to the same and be guided by the directions of the Tribunal. The purpose of framing the scheme is exclusively for implementation of the award. The authorities cited by Mr. Ranjit Kumar, (Solicitor General) we are afraid, are of no assistance in the present context. It needs no special emphasis to state that the purpose of Section 6A is to act in the manner in which the award determines the allocation and decides the dispute with regard to allocation or sharing of water. Keeping that in view, we direct that a scheme shall be framed by the Central Government **within a span of six weeks from today** so that the authorities under the scheme can see to it that the present decision which has modified the award passed by the Tribunal is smoothly made functional and the rights of the States as determined by us are appositely carried out. When we say so, we also categorically convey that the need based monthly release has to be respected. It is hereby made clear that no extension shall be granted for framing of the scheme on any ground.”*

மேற்கண்ட இந்தத் தீர்ப்பின் மூலம், தமிழ்நாட்டிற்கு கிடைக்க வேண்டிய நீரின் அளவில் 14.75 டி.எம்.சி. அடி நீர் குறைக்கப்பட்டுள்ளது, தமிழ்நாட்டிற்கு வருத்தமளிப்பதாக உள்ளது. எனவே, இது குறித்தும், காவேரி நதிநீர் பங்கீடு தொடர்பாக, உச்ச நீதிமன்றம் அளித்துள்ள இறுதி தீர்ப்பு குறித்தும் விவாதிப்பதற்காக எனது தலைமையில் 22.2.2018 அன்று நடைபெற்ற அனைத்துக் கட்சி தலைவர்கள் மற்றும் விவசாய சங்கத் தலைவர்கள் கூட்டத்தில் கீழ்க்கண்ட தீர்மானங்கள் ஒருமனதாக நிறைவேற்றப்பட்டன.

- அ. தமிழ்நாட்டுக்குரிய பங்கு நீரினை உரிய காலத்தில் வழங்குவதற்கு ஏதுவாக, அனைத்து அதிகாரங்களும் கொண்ட காவேரி மேலாண்மை வாரியம் மற்றும் காவேரி நீர் முறைப்படுத்தும் குழு ஆகியவற்றை உச்ச நீதிமன்றத்தின் 16.2.2018-ஆம் நாளிட்ட தீர்ப்பின்படி, ஆறு வார காலத்திற்குள் மத்திய அரசு அமைக்க வேண்டி வலியுறுத்தப்படும்.
- ஆ. உச்ச நீதிமன்றத் தீர்ப்பில், தமிழ்நாட்டிற்கு, காவேரி நடுவர் மன்றம் இறுதி ஆணையில் வழங்கிய நீரில், 14.75 டிஎம்சி அடி நீரை குறைத்து கர்நாடகத்திற்கு கூடுதலாக வழங்கி உத்தரவிட்டது குறித்து, அனைத்துக் கட்சித் தலைவர்கள் தெரிவித்த கருத்துக்களை முழுமையாக ஏற்றுக் கொண்டு, சட்ட வல்லுநர்களுடன் கலந்தாலோசித்து, உரிய நடவடிக்கை எடுக்கப்படும்.
- இ. மாண்புமிகு முதலமைச்சர் தலைமையில், அனைத்துக் கட்சித் தலைவர்கள், விவசாய சங்கத் தலைவர்கள் மற்றும் தமிழ்நாட்டைச் சேர்ந்த அனைத்து பாராளுமன்ற உறுப்பினர்கள் அடங்கிய குழுவுடன் மாண்புமிகு பாரதப் பிரதமர் அவர்களை நேரில் சந்தித்து, காவேரி மேலாண்மை வாரியம், காவேரி நீர் முறைப்படுத்தும் குழு ஆகியவற்றை உடனடியாக அமைக்கவும் மற்றும் உச்ச நீதிமன்றத் தீர்ப்பிலுள்ள தமிழ்நாட்டிற்கு சாதகமான அம்சங்களை உடனடியாக நிறைவேற்றித் தருமாறும் வலியுறுத்தப்படும்.

24.2.2018 அன்று மாண்புமிகு இதய தெய்வம் புரட்சித் தலைவி அம்மா அவர்களின் பிறந்த தினத்தில், மானிய விலையில் மகளிருக்கு அம்மா இருசக்கர வாகனம் வழங்கும் திட்ட துவக்க விழாவிற்கு வருகை தந்த மாண்புமிகு பாரதப் பிரதமர் அவர்களிடம், காவேரி மேலாண்மை வாரியம் மற்றும் காவேரி நீர் முறைப்படுத்தும் குழு ஆகியவற்றை உச்ச நீதிமன்றத் தீர்ப்பின்படி, உரிய காலத்திற்குள் அமைத்துத் தருமாறு நான் நேரில் கேட்டுக் கொண்டேன். இதன்

தொடர்ச்சியாக, 25.2.2018 அன்று மாண்புமிகு மத்திய சாலைப் போக்குவரத்து, நெடுஞ்சாலைகள் மற்றும் துறைமுகம், நீர்வள ஆதாரம், நதி மேம்பாடு மற்றும் கங்கை புனரமைப்பு அமைச்சர் அவர்கள் சென்னைக்கு வந்தபோது, அவரிடம் இதனை வலியுறுத்தி நேரில் கடிதம் அளித்தேன். மேலும், மாண்புமிகு பாரதப் பிரதமர் அவர்களுக்கு அனைத்துக் கட்சி தலைவர்கள், விவசாய சங்கங்களின் தலைவர்கள் மற்றும் தமிழ்நாட்டைச் சேர்ந்த அனைத்து நாடாளுமன்ற உறுப்பினர்கள் எனது தலைமையில் நேரில் சந்தித்து மேற்கண்ட கோரிக்கையினை வலியுறுத்த நேரம் கேட்டு கடிதமும் அனுப்பினேன்.

உச்ச நீதிமன்றத் தீர்ப்பின்படி, காவேரி நடுவர் மன்ற இறுதி ஆணையினை செயல்படுத்துவது குறித்து 5.3.2018 நாளிட்ட கடிதம் வாயிலாக, மத்திய நீர்வள ஆதாரத் துறை செயலாளர் அவர்கள், 9.3.2018 அன்று புது டெல்லியில் தமிழ்நாடு, கர்நாடகா, கேரளா மற்றும் புதுச்சேரி மாநில தலைமைச் செயலாளர்கள் மற்றும் நீர்வள ஆதாரத் துறை செயலாளர்கள் ஆகியோர் கலந்து கொண்டு தங்களது மாநிலங்களின் கருத்துக்களை தெரிவிக்குமாறு கேட்டுக் கொண்டார்.

இக்கூட்டத்தில், தமிழ்நாடு அரசு சார்பில் எடுத்துரைக்கப்பட வேண்டிய தமிழ்நாட்டின் நிலை குறித்து விவாதிக்க, நான், மாண்புமிகு அமைச்சர்கள் மற்றும் அரசு உயர் அதிகாரிகளுடன் 7.3.2018 அன்று கலந்து ஆலோசித்தேன். மத்திய அரசு கூட்டியுள்ள கூட்டத்தில், உச்ச நீதிமன்றத் தீர்ப்பின்படியும், காவேரி நடுவர் மன்ற இறுதி ஆணையின்படியும், அனைத்து அதிகாரங்களும் கொண்ட காவேரி மேலாண்மை வாரியம் மற்றும் காவேரி நீர் முறைப்படுத்தும் குழுவை, உச்ச நீதிமன்றம் குறிப்பிட்டுள்ள ஆறு வார காலக் கெடுவுக்குள் மத்திய அரசு அமைப்பதற்கு தமிழ்நாட்டின் சார்பில் வலியுறுத்த வேண்டும் என அறிவுறுத்தினேன்.

காவேரி நடுவர் மன்ற தீர்ப்பு மற்றும் ஆணைகளை செயல்படுத்துவதற்கு ஒரு “திட்டத்தை” (scheme) ஆறு வார காலத்திற்குள் மத்திய அரசு அமைக்க வேண்டும் என்று உச்ச நீதிமன்றம் தீர்ப்பளித்துள்ளது. உச்ச நீதிமன்றம் குறிப்பிட்டுள்ள “திட்டம்” என்னவென்பதை 1956ஆம் ஆண்டைய பன்மாநில நதிநீர் தாவா சட்டம் பிரிவு 6(A)(2)ல் தெளிவாக வரையறுக்கப்பட்டுள்ளது.

இதன்படி, “திட்டம்” என்பது, நடுவர் மன்ற இறுதி ஆணையையும், தற்போது உச்ச நீதிமன்றம் வழங்கிய தீர்ப்பையும் செயல்படுத்த ஒரு அமைப்பை ஏற்படுத்த வேண்டும் என்றும், அந்த அமைப்பின் உறுப்பினர்கள், அதிகார வரம்புகள் மற்றும் செயல்பாடுகள் ஆகியன வரையறுக்கப்பட வேண்டும் என்றும் தெளிவாக குறிப்பிடப்பட்டுள்ளது. இந்த நிலையில், உச்ச நீதிமன்றம், அதன் 16.2.2018 நாளிட்ட தீர்ப்பில், பத்தி 397ல், நீர்ப் பங்கீட்டில் மாற்றம் செய்யப்பட்டதைத் தவிர, காவேரி நடுவர் மன்ற இறுதி ஆணையில் குறிப்பிடப்பட்டுள்ள இதர இனங்களில் மாற்றம் ஏதும் தேவையில்லை என்று தெளிவாக குறிப்பிட்டுள்ளது. இது தவிர, பத்தி 399ல், காவேரி நடுவர் மன்றம், நீர் முறைப்படுத்தும் குழு, சம்பந்தப்பட்ட மாநிலங்கள் மற்றும் மத்திய நீர்வளக் குழுமம் ஆகியவற்றின் உதவியோடு நீர் விடுவிப்பதை மாதாந்திர வாரியாக கண்காணிக்க வேண்டும் என குறிப்பிட்டுள்ளதை உச்ச நீதிமன்றம் சுட்டிக்காட்டியுள்ளது.

மேற்கண்ட தீர்ப்பின்படி, உச்ச நீதிமன்றம் குறிப்பிட்ட “திட்டம்” என்பது, காவேரி நடுவர் மன்ற இறுதி ஆணையில் குறிப்பிட்டுள்ள காவேரி மேலாண்மை வாரியம் மற்றும் காவேரி நீர் முறைப்படுத்தும் குழு தான் என்றும், அது மட்டுமல்லாமல், இவ்வமைப்புகள் அனைத்து அதிகார வரம்புகளுடன் அமைக்கப்பட வேண்டும் என்றும் தெளிவாக உள்ளது. காவேரி மேலாண்மை வாரியத்தை, காவேரி நடுவர் மன்ற இறுதி ஆணையில் குறிப்பிட்டுள்ளவாறு அமைப்பதைத் தவிர, மத்திய அரசுக்கு வேறு மாற்று வழி இல்லை என தமிழ்நாடு அரசின் சார்பில் தெளிவுபடுத்தப்பட்டது. எனவே, உச்ச நீதிமன்றத் தீர்ப்பில் குறிப்பிடப்பட்டுள்ளபடி, ஆறு வார காலத்திற்குள் மத்திய அரசு காவேரி மேலாண்மை வாரியம் மற்றும் காவேரி நீர் முறைப்படுத்தும் குழு ஆகியவற்றை உடனடியாக அமைக்க வேண்டும் எனவும் தமிழ்நாடு அரசின் சார்பாக வலியுறுத்தப்பட்டது. மத்திய அரசின் சார்பில் 9.3.2018 அன்று கூட்டப்பட்ட கூட்டத்தில், மேற்கண்ட கருத்துக்கள் மிகத் தெளிவாக எடுத்துரைக்கப்பட்டன.

எனவே, காவேரி நடுவர் மன்றத்தின் இறுதி ஆணையின்படியும், உச்ச நீதிமன்றத் தீர்ப்பின்படியும், காவேரி மேலாண்மை வாரியம் மற்றும் காவேரி நீர் முறைப்படுத்தும் குழு ஆகிய அமைப்புகளை மத்திய அரசு உடனடியாக



அமைக்கவும், அவ்வமைப்புகள் அனைத்து அதிகாரங்களும் கொண்ட அமைப்புகளாக இருக்க வேண்டும் என்பதையும் வலியுறுத்துகின்றேன்.

**வெளியீடு: இயக்குநர், செய்தி மக்கள் தொடர்புத்துறை, சென்னை-9**